




अध्यक्ष श्री वेद बहादुर रोकाले खिजीदेम्वा गाउँ सभामा प्रस्तुत गर्नुभएको आर्थिक बर्ष २०७६/०७७ को बार्षिक नीति तथा कार्यक्रम



खिजीदेम्वा गाउँ कार्यपालिका

५ असार २०७६

श्री गाउँपालिकाका उपाध्यक्षज्यू तथा
गाउँसभाका सदस्यज्यूहरु,

नेपालको स्वतन्त्रता, सार्वभौमिकता, भौगोलिक अखण्डता, राष्ट्रिय एकता, स्वाधीनता र स्वाभिमानलाई अक्षुण्ण राखी नेपालको संविधानले नेपाललाई संघीय लोकतान्त्रिक गणतन्त्रात्मक राज्यको रूपमा पुनःसंरचना गर्ने सिलसिलामा सम्वत् २०७३ साल फागुन २७ गते स्थानीय तहहरुको स्थापना भएको थियो । खिजीदेम्वाबासी जनताको चाहना र प्रयासबाट एक स्थानीय तहको रूपमा खिजीदेम्वा गाउँपालिकाको स्थापना भएको हो । खिजीदेम्वा गाउँपालिकाबासी जनताको सार्वभौम अधिकार, स्वायत्तता र स्वशासनको अधिकारलाई आत्मसात् गर्दै, गाउँपालिकाको अस्तित्व र समग्र हितका लागि खिजीदेम्वाबासी जनताको चाहनालाई हृदयंगम गर्दै, सार्वभौम सत्ता सम्पन्न नागरिकहरुको हक अधिकारको सम्मान गर्दै, समाजमा रहेका सबैप्रकारका विभेद र उत्पीडनको अन्त्य एवं बहुजातीय, बहुभाषिक, बहुधार्मिक, बहुसांस्कृतिक तथा भौगोलिक विविधतायुक्त खिजीदेम्वा गाउँपालिकाको विशेषतालाई आत्मसात् गरी विविधताबीचको एकता, सामाजिक सांस्कृतिक ऐक्यबद्धता, सहिष्णुता र सद्भावलाई संरक्षण एवं प्रवर्धन गर्न, आर्थिक समानता, समृद्धि र सामाजिक न्याय सुनिश्चित गर्न, समतामूलक समाजको निर्माण गर्ने संकल्पका साथ जनमुखी, पारदर्शी, स्वच्छ र उत्तरदायी प्रशासनको सुनिश्चितता गर्दै खिजीदेम्वा गाउँपालिकालाई समृद्ध, वैभवशाली, आकर्षक पर्यटकीय गन्तव्य र अनुकरणीय नमूना स्थानीय तहको रूपमा स्थापित गर्ने दिशामा गाउँ कार्यपालिका अगाडि बठिरहेको छ ।

आज सम्वत् २०७६ साल असार ५ गते म यस गाउँपालिकाको अध्यक्षको हैसियतले यस गरीमामय खिजीदेम्वा गाउँ सभामा गाउँपालिकाको वार्षिक नीति तथा कार्यक्रम प्रस्तुत गर्न पाउँदा गौरवान्वित महसुस गरेको छु । यस गौरवपूर्ण क्षणमा संघीय लोकतान्त्रिक गणतन्त्र स्थापनाका खातिर विभिन्न कालखण्डमा भएका ऐतिहासिक जनआन्दोलन तथा घटनाहरुमा बलिदानी पूर्ण जीवन उत्सर्ग गर्नुहुने ज्ञात अज्ञात शहिदहरुप्रति श्रद्धाञ्जली अर्पण गर्दछु।

श्री गाउँपालिकाको उपाध्यक्षज्यू तथा
गाउँसभाका सदस्यज्यूहरु

अब म खिजीदेम्वा गाउँपालिकाको आगामी वर्षको वार्षिक नीति तथा कार्यक्रम प्रस्तुत गर्न चाहन्छु ।

१. नेपालको संविधान बमोजिम केन्द्र, प्रदेश तथा स्थानीय सरकारबीच समन्वय, सहकार्य र सहअस्तित्वको सिद्धान्तका आधारमा “खिजीदेम्वा गाउँपालिकाको लक्ष्य, विकास समृद्धि र सुन्दर भविष्य” को महान अभियानलाई सार्थकता प्रदान गर्ने दिशा तर्फ सम्पूर्ण विकास निर्माणका क्रियाकलापहरु अगाडी वढाइनेछ । स्थानीय जनतालाई “प्रभावकारी स्थानीय सरकार” को अनुभूति गराउन सरकारी निकायको पहुँच तथा संस्थागत सबलीकरणमा जोड दिइनेछ । आगामी आर्थिक वर्षलाई “समृद्ध र सुन्दर खिजीदेम्वा”को रुपरेखा तथा योजना तर्जुमा र कार्यान्वयनगर्ने आधार वर्षको रूपमा लिइनेछ ।

पूर्वाधार विकास

२. जनताले अनुभूती गर्न सक्ने गरी विकासका प्रतिफल प्राप्त हुने खालका रणनीतिकरूपले महत्वपूर्ण र स्थायी संरचना विकास हुने खालका योजना तर्जुमा एवं प्राप्त स्रोतको एकीकृतरूपमा परिचालन गरी विकासका ठूला एवं बहुवर्षीय आयोजनाहरु सञ्चालनमा विशेष जोड दिइने छ ।

३. खिजीदेम्वा गाउँपालिकाको योजनावद्ध रूपमा सबै क्षेत्रको सन्तुलित विकासका लागि पञ्चवर्षीय विकास योजना र क्षेत्रगत विकास योजना तर्जुमा गरी लागू गरिनेछ ।
४. गाउँपालिकाको कार्यालय भवन, वडा कार्यालयहरूका भवन निर्माण गर्न जग्गा प्राप्त गर्ने, भवन निर्माण कार्यलाई संघीय तथा प्रदेश सरकारसँगको समन्वयमा प्रारम्भ गरिनेछ । गाउँपालिका क्षेत्रभित्रका सबै स्वास्थ्य संस्थाहरूको भौतिक पूर्वाधारको विकास, सम्भार र सञ्चालनको व्यवस्था मिलाइनेछ ।
५. सुगम खिजीदेम्वाको पहिचान बनाउन राजधानी एवंजिल्ला सदरमुकामबाट गाउँपालिकाको केन्द्र जोड्ने सडकलाई स्तरोन्नती एवं पक्क सडक निर्माणमा जोड दिइनेछ । “एक वडा एक मुल सडक” को अवधारणा अनुरूप बस्तीलाई जोड्ने ग्रामिण सडक सञ्जालको स्तरोन्नती गरी सबै वडास्तरमा सडक सेवा विस्तार गर्दैजनताको दैनिक जीवनशैलीमा परिवर्तन गरिनेछ ।
६. स्थानीय सडक सञ्जाल निर्माण र पर्यापर्यटनका लागि खिजीदेम्वाको पर्यटकीय दृष्टिकोणले संभाव्य उत्तरी हिमाली लगायत सबै क्षेत्रमा अवस्थित प्राकृतिक सम्पदा र ऐतिहासिक स्थलहरूलाई समेट्ने गरी पदमार्ग निर्माण, होमस्टे तथा अतिथिगृहहरूको निर्माण तथा कृषि पर्यटनको उत्कृष्ट गन्तव्य स्थलका रूपमा विकास गर्ने गरी स्थानीय गौरवका आयोजनाहरूको तर्जुमा र कार्यान्वयन गरिनेछ ।
७. फूटकर र टुक्रे योजनाहरूलाई न्यूनीकरण गरी ठूला र प्रभावयोग्य आयोजनाहरूलाई विशेष प्राथमिकता दिइनेछ । विकासको अभियानमा निजी, गैरसरकारी र सहकारी क्षेत्रलाई सक्रिय बनाउन सहभागितामूलक योजना निर्माण र कार्यान्वयनको प्रणाली विकास गरिनेछ । स्थानीय समुदायहरूको सहभागिता र योगदानमा आधारित विकासकापद्धतिहरू अंगीकार गरिनेछ ।
८. खिजीदेम्वा गाउँपालिकाको लागि केन्द्रीय विद्युत लाइन जडानको कार्य प्रारम्भ भइसकेको हुँदा आगामी वर्षदेखि आवश्यकतानुसार वैकल्पिक उर्जालाई समेत प्रवर्द्धन गर्दै गाउँपालिका भित्रका हरेक घरधुरीलाई ग्रामीण विद्युतीकरण अन्तर्गत विद्युत सेवामा पहुँच स्थापित गरी मुख्य-मुख्य सडक एवं सहरोन्मुख क्षेत्रका सडकहरूमा क्रमशः सडक बत्ति जडान गरी “उज्यालो गाउँपालिका” कार्यक्रम तर्जुमा एवं कार्यान्वयन गरिनेछ ।
९. भूमिको खण्डीकरण रोकथाम कृषि भूमिको चक्लाबन्दी गरिनेछ । कृषियोग्य भूमि र ग्रामीण शहरीकरणलाई व्यवस्थित गरी गाउँपालिकास्तरीय भू-उपयोग नीति तर्जुमा र कार्यान्वयन गरिनेछ । साथै, सहरी विकास तथा बस्ती विकास मापदण्ड तयार गरी कार्यान्वयन गरिनेछ ।
१०. गाउँपालिकाका सबै बस्तीहरूमा स्वच्छ पिउने पानीको व्यवस्था गर्न टोलटोलमा रहेका परम्परागत खानेपानीका स्रोतहरूलाई एकिकृत गरी हरेक घरधुरीमा खानेपानीको सुविधा पुऱ्याउन खानेपानी वितरण प्रणालीको विस्तृत सर्भेक्षण गरी “एक घर एक धारा”को अवधारणा कार्यान्वयन गरिनेछ ।
११. खिजी चण्डेश्वरी हवाइमैदान निर्माण कार्यलाई शीघ्र सम्पन्न गर्न पहल गरिनेछ ।

आर्थिक विकास : कृषि, पशुपंक्षी, उद्योग तथा वित्तीय क्षेत्र

श्री गाउँपालिकाका उपाध्यक्षज्यू,

गाउँसभाका सदस्यज्यूहरू

१२. विगत वर्षमा सञ्चालनमा ल्याइएको व्याज अनुदान कार्यक्रमलाई निरन्तरता दिइनेछ ।

१३. गाउँपालिका क्षेत्रभित्र व्याप्त बढ्दो बेरोजगार न्यूनीकरण गरी युवा वर्गमाभक्त स्वरोजगारका अवसरहरू सृजना गर्न **अध्यक्ष रोजगार प्रवर्द्धन कार्यक्रम** सञ्चालन गरिनेछ । साथै शिक्षित युवा वर्गलाई सरकारी तथा सार्वजनिक सेवामा आकर्षित गर्न **लोकसेवा ट्युसन कक्षा** सञ्चालन गरिनेछ ।
१४. कृषियोग्य भूमीको सदुपयोग गरी कृषि उपजको उत्पादनमा अभिवृद्धि गर्न **भूउपयोग सम्बन्धी गाउँपालिका स्तरको रणनीतिक योजना** तर्जुमा गर्ने र सोही बमोजिम विद्यमान सिँचाई प्रणालीको स्तरोन्नती र नयाँ साना सिँचाई प्रणालीहरूको विस्तार गरिनेछ ।
१५. कृषि खेतीलाई व्यवसायीकरण, बजारीकरण र विस्तारीकरणको लागि आवश्यक पर्ने पूर्वाधारहरू सिँचाई, शितगृह, संकलन गृह र कृषि सञ्जालीकरणको व्यवस्था गरी **कृषि क्षेत्रप्रति युवा पुस्ताको आकर्षण बढाउने** तर्फ विशेष जोड दिइनेछ ।
१६. मौरीपालन, फलफूल खेती, अलैची, कफी तथा चिया खेती जस्ता नगदे बाली रबेमौसमी तरकारी, अर्गानिक खेतीको प्रवर्द्धन र विकासका लागि कृषकहरूको क्षमता अभिवृद्धि गर्ने र **जोन तथा पकेट क्षेत्रको व्यवस्था** गरी कृषिको आधुनिकीकरण, बैज्ञानीकरण र बजारीकरण गरिनेछ ।
१७. धान, गहुँ, आलु र तेलहन बालीहरूका लागि सिँचाइको व्यवस्था गरी उत्पादन वृद्धि गर्ने साथै **बाली तथा पशु विमा कार्यक्रम**लाई प्रभावकारी बनाउँदै कृषकको लगानी र पेशालाई सुरक्षित गर्ने र यस गाउँपालिकालाई खाद्यान्नमा आत्मनिर्भर स्थानीय तहको रूपमा विकास गरिनेछ ।
१८. पशुपंक्षी पालन सम्बन्धी कार्यक्रमहरू दलित, महिला, आदिवासी जनजाती, अल्पसंख्यक, विपन्न वर्ग तथा सिमान्तकृत समुदाय जस्ता लक्षित वर्गमा केन्द्रित गरी त्यस्ता वर्गहरूको आर्थिकस्तर सुदृढीकरण र बजारमा पहुँच विस्तार गर्ने रणनीति अवलम्बन गरी **वार्षिक कार्यक्रम** तर्जुमा र कार्यान्वयन गरिनेछ ।
१९. पशु स्वास्थ्य र मानव स्वास्थ्यबीचको अन्तरसम्बन्धलाई ध्यानमा राखी **समुदायस्तरमै पशु स्वास्थ्य सम्बन्धी सेवा** विस्तार गरिनेछ ।
२०. सहकारी क्षेत्रलाई गाउँपालिकाको विकास र समृद्धिको क्षेत्रमा क्रियाशिल गराउन सहकारीहरूको नियमन तथा व्यवस्थापन सम्बन्धी कानूनी र नीतिगत पूर्वाधार तयार गर्ने, सहकारी संस्थाहरूको क्षमता विकास गरी थप पारदर्शी र व्यवसायिक बनाउने सम्बन्धी कार्यक्रमहरू सञ्चालन गरिनेछन् ।
२१. गाउँपालिका क्षेत्रभित्र बैंक तथा वित्तिय संस्थाको विकास मार्फत जनतालाई नजिकबाट वित्तिय सेवा, लघु वित्त, लघु कर्जाको सुविधा मार्फत स्वरोजगार एवं पेशाको आधुनिकीकरण र व्यवसायिकरण गर्दै लगिनेछ ।
२२. उपभोक्ताहरूको अधिकार र हीतलाई सम्मान गर्दै बजार अनुगमन तथा गुणस्तर परीक्षण मार्फत सुरक्षित उपभोगलाई सूनश्चित गर्न पहल गरिनेछ ।
२३. स्थानीय सीपलाई आधुनिकीकरण र व्यवसायीकरण गर्न स्थानीय सीपमा आधारित श्रममूलक घरेलु तथा साना उद्योगहरूको व्यवस्थापन, क्षमता विकास र प्रवर्द्धन गर्ने कार्यक्रमहरू सञ्चालन गरिनेछ ।
२४. केन्द्रीय विद्युत जडान पश्चात सम्भाव्यताका आधारमा खिजीफलाटे देखि थोलेदेम्वा सम्मको रज्जु मार्ग, केवलकार सञ्चालनका लागि पहल गरिनेछ ।

स्वास्थ्य, शिक्षा, बालबालिका, समावेशीकरण र सांस्कृतिक विकास

२५. स्वास्थ्य सम्बन्धी सेवाहरुको स्तरीकरण र विकास गरी केन्द्र सरकारको नीति अनुरूप **चिकित्सक सहितको १५ शैयाको अस्पताल निर्माण गर्न पहल गरिनेछ** । साथै,स्थानीय जनतामा गुणात्मक स्वास्थ्य सेवाको पहुँच विस्तार गर्न स्वास्थ्य शिविर कार्यक्रम सञ्चालन गरिनेछ ।
२६. खुला दिशामुक्त क्षेत्र र पूर्ण खोपको दीगोपना सुनिश्चितता कार्यक्रम जस्ता मानव स्वास्थ्यसँग प्रत्यक्ष जोडिएका विषयवस्तुहरुलाई सामुदायिक स्वास्थ्य कार्यक्रमहरु मार्फत अभियानको रुप दिई प्रभावकारी रुपमा सञ्चालन गरिनेछ । खिजीदेम्वा गाउँपालिका क्षेत्रभित्र रहेका स्वास्थ्यचौकी एवं स्वास्थ्य संस्थाहरुको स्तरोन्नती गरी आकस्मिक र अत्यावश्यक स्वास्थ्य सेवा सञ्चालनको व्यवस्था मिलाइनेछ ।
२७. बालबालिका, गर्भवती तथा सुत्केरीहरुको पोषण अवस्थाको लेखाजोखा, नियमन, कुपोषण उपचार लगायत मातृ शिशु सुरक्षाको लागि **पोषण प्रवर्द्धनात्मक** कार्यक्रमहरु सञ्चालन गर्ने र महामारी फैलाउन सक्ने रोगहरुको निगरानी र नियन्त्रणको लागि निरोधात्मक र उपचारात्मक कार्यक्रमहरु सञ्चालन गरिनेछ ।
२८. परिवार नियोजन, प्रसुती सम्बन्धी सेवा,स्त्रीरोग सम्बन्धी स्वास्थ्य सेवाको विस्तार र स्वास्थ्य सेवामा नागरिकहरुको पहुँच विस्तार गर्ने तथा आकस्मिक अवस्थामा उपचारकोव्यवस्था गरिनेछ ।
२९. “**शिक्षानै विकासको मूल आधार**” भन्ने मान्यताका साथ गाउँपालिका क्षेत्रभित्रका सामुदायिक विद्यालयहरुको स्तरीकरण एवं रोजगार मूलक प्राविधिक शिक्षा प्रदान गर्ने तर्फ विशेष क्षेत्रगत नीति तथा योजना निर्माण गरी कार्यान्वयन गरिनेछ ।
३०. शिक्षा क्षेत्रको प्रतिस्पर्धात्मक क्षमता अभिवृद्धि गर्दै गुणस्तरीय शिक्षा प्रदान गर्न गाउँपालिकाले आवश्यक नीतिगत र कानूनी पूर्वाधार तयार गर्ने, विद्यालयहरुलाई प्रतिस्पर्धात्मक प्रोत्साहनको व्यवस्था गर्ने, शिक्षकहरुको पेशागत क्षमता विकास गर्ने तथा अभिभावकहरुलाई सुसूचित गर्ने व्यवस्था मिलाइनेछ ।
३१. विद्यालय शिक्षाको गुणस्तर सुधार गर्न शैक्षिक गुणस्तर वृद्धि लगायतका छात्रवृत्ति कार्यक्रमहरुलाई निरन्तरता दिइनेछ ।
३२. युवाहरुको चौतर्फी विकासका लागि गाउँपालिकास्तरीय खेलकूद तथा युवा लक्षित कार्यक्रमहरु सञ्चालन गरिनेछ । खेलकूदको विकासका लागि खेलकूद पूर्वाधारका संरचनाहरु निर्माण गरिनेछ ।
३३. महिला, फरक क्षमता भएका व्यक्तिहरु, दलित समुदाय, अल्पसंख्यक र सिमान्तकृत समुदायलाई समूहकृत गरी आय आर्जन सम्बन्धी व्यवसायिक सीप विकास गरी व्यवसायीकरण गर्न उपकरण तथा विउँ पूँजीको समेत व्यवस्था गरी रोजगारी अभिवृद्धिका कार्यक्रमहरु संचालन गरिनेछ । एकल महिला, घरेलु हिंसा पीडित महिला, ज्येष्ठ नागरिकहरुका लागि सचेतनामूलक कार्यक्रमहरु सञ्चालन गरिनेछ ।
३४. गाउँपालिका क्षेत्रभित्र अत्यावश्यक एवं उपयोगी सेवाहरुलाई व्यवस्थित गर्दै विकासका ठोस कार्यक्रम मार्फत जनताको आर्थिक, सामाजिक तथा साँस्कृतिक जीवनमा रुपान्तरण गरिनेछ ।

३५. पर्यटकीय गन्तव्य स्थल १०० अतर्गत नेपाल सरकारबाट छनोट भएको थोलेदेम्वा पर्यटकीय स्थल र किलखोर्दिङ साङदोक पालोरी गुम्वाको विस्तृत परियोजना प्रतिवेदन (DPR)क्रमशः तयार गरिनेछ । साथै,गाउँपालिका क्षेत्र भित्रका पुरातात्विक सम्पदाहरुको विकास र संरक्षणका लागि अन्तर सरकारी सहकार्यबाट समेत संरक्षणात्मक, प्रवर्धनात्मक र विकासात्मक कार्यहरु गरिनेछ ।

वन, वातावरण तथा विपद् व्यवस्थापन

श्री गाउँपालिकाका उपाध्यक्षज्यू,

गाउँसभाका सदस्यज्यूहरु

३६. उच्च मूल्यका वनस्पति तथा जडिबुटी संरक्षण र उपयोगबाट आर्थिक आम्दानीको स्रोत वृद्धि गर्न योजनावद्ध रूपमा जडिबुटीका नमूना प्लटहरु तथा जडिबुटी प्रसोधन केन्द्र स्थापना गरी संरक्षणात्मक र उत्पादनमूलक कार्यमा जोड दिइनेछ ।
३७. मुख्य सडकको छेउपट्टी वृक्षारोपण, विद्यालय उद्यान, सडक छेउछाउ वायो इन्जिनियरिङका माध्यमबाट वातावरणमैत्री विकासलाई प्रवर्द्धन गरिनेछ । प्राकृतिक श्रोत साधनको उपयोगलाई दीगो बनाउन संरक्षणात्मक कार्यलाई समेत साँगासाँगी सञ्चालन गर्नुपर्ने बाध्यात्मक कानूनी व्यवस्था गरी कार्यान्वयन गराइनेछ ।
३८. सामुदायिक वनको संरक्षणका लागि स्थानीय सामुदायिक वन उपभोक्ता समितिहरुको नियमन, व्यवस्थापन तथा क्षमता विकास गरी नयाँ र ठोस कार्ययोजना बनाउन सहजीकरण गर्ने र वन जंगल एव जंगली जीवजन्तुको संरक्षणसम्बन्धी विशेष कार्यक्रमहरु सञ्चालन गरिनेछ ।
३९. वातावरण संरक्षण र वनजंगल संरक्षण, कार्वन उत्सर्जन कटौती, कार्वन व्यापार तथा रेड (REDD) सम्बन्धमा समुदायको चेतना अभिवृद्धि गराउने र जलवायु परिवर्तन न्यूनीकरण तथा अनुकूलन सम्बन्धी कार्यक्रमहरु सञ्चालन गरिनेछ ।
४०. फोहोरमैला व्यवस्थापनका लागि जैविक र अजैविक फोहोरको वर्गीकरण गरी सोही अनुरूप फोहोरलाई व्यवस्थापन गरी सफा र स्वच्छ खिजीदेम्वा निर्माणका योजनाहरु कार्यान्वयन गरिनेछ ।
४१. विपद् व्यवस्थापनलाई प्रभावकारी बनाउन स्थानीय विपद् व्यवस्थापन कोषलाई थप प्रभावकारी बनाइनेछ । गाउँपालिकाको विपद् व्यवस्थापन योजनालाई प्रभावकारी ढंगले कार्यान्वयन गरिनेछ । प्रत्येक वडामा विपद् व्यवस्थापनसँग सम्बन्धित औजार, उपकरण तथा सामाग्रीहरुको जोहो गरिनेछ । विपद् सम्भावित क्षेत्रहरुको पहिचान गरी त्यस्ता क्षेत्रहरुमा पूर्व सतर्कता र सजगता अपनाइनेछ ।
४२. भूकम्पबाट घर क्षति भएका परिवारलाई छिटो भन्दा छिटो घर निर्माण गर्नका लागि भूकम्प प्रभावित परिवारलाई राज्यबाट प्रदान गरिने सुविधा एवं अनुदान प्राप्त गर्न एवं सदुपयोग गर्ने क्रममा देखिएका समस्या समाधानको लागि विशेष कार्यटोली बनाई समस्या समाधान गरिनेछ । साथै पूनर्निर्माण हुन बाँकी विद्यालय, मठ मन्दिर, गुम्वा लगायतका सार्वजनिक संरचनाको पूनःनिर्माणका लागि संघीय सरकार र प्रदेश सरकारसँग समन्वय गरी कार्यक्रमहरु सञ्चालन गरिनेछ ।

सुशासन तथा संस्थागत विकास

श्री गाउँपालिकाका उपाध्यक्षज्यू,

गाउँसभाका सदस्यज्यूहरु

४३. नेपालको संविधानको अनुसूचि ८ बमोजिमका आफ्ना अधिकारक्षेत्रका विषयमा नीति तथा कानून तर्जुमा गरी कार्यान्वयन गरिनेछ । जनप्रतिनिधिको क्षमता अभिवृद्धि गर्ने तालीम कार्यक्रमहरु सञ्चालन गरिनेछ ।
४४. जनउत्तरदायी स्थानीय सरकारको अनुभूती गराउन स्थानीय प्रशासनलाई स्वच्छ, सक्षम र व्यवसायिक बनाउँदै आर्थिक एवं वित्तीय सुशासनलाई प्रवर्द्धन गरिनेछ । सूचना सम्प्रेषणको लागि सूचना प्रविधिको विकास तथा उपयोगबाट सर्वसाधारणको सूचनामा पहुँच सुनिश्चित गरिनेछ ।
४५. स्थानीयस्तरमा हुने विवाद निरुपण गर्न हरेक वडामा रहेका मेलमिलापकेन्द्रहरुलाई सुदृढीकरण गरिनेछ । गाउँपालिकाको न्यायिक समितिको र मेलमिलापकर्ताहरुको क्षमता अभिवृद्धि गर्न कार्यक्रमहरु सञ्चालन गरिनेछ ।
४६. गाउँपालिका र वडाबाट प्रवाह हुने सेवालाई थप प्रभावकारी बनाउन कर्मचारीहरुको क्षमता विकासका कार्यक्रमहरु सञ्चालन गरी समग्र कार्यालयको संस्थागत क्षमता विकासमा जोड दिइनेछ ।
४७. खिजीदेम्वा गाउँपालिकाका सवै वडामा सञ्चार सुविधाको सहज पहुँचको लागि टेलिफोन तथा इन्टरनेट सेवा सञ्चालनको लागि थप पहल गरिनेछ ।
४८. खिजीदेम्वा गाउँपालिकाको विकासको खाका कोर्ने गाउँपालिकाको पार्श्वचित्रनिर्माण तथा कृषि, उच्च मूल्यका वनस्पति एवं जडिबुटी र पर्यटन क्षेत्रको विकासको लागि गुरुयोजना तयार गर्ने कार्य शुरु भइसकेको छ ।
४९. समग्र गाउँपालिकाको पञ्चवर्षीय आवधिक योजना निर्माण गरी योजनावद्ध विकासको माध्यमबाट गाउँपालिकाको सवै क्षेत्रमा समन्यायिक विकास गर्ने आधार वर्षको रुपमा आगामी आर्थिक वर्षलाई स्थापित गरी सो को प्रभावकारी कार्यान्वयनमा गाउँपालिका परिवार दृढताका साथ लाग्ने कुरामा विश्वस्त पार्न चाहन्छु ।
५०. अन्त्यमा, “खिजीदेम्वा गाउँपालिकाको लक्ष्य, विकास समृद्धि र सुन्दर भविष्य” को हाम्रो महान अभियानमा प्रत्यक्ष, अप्रत्यक्ष रुपले साथ र सहयोग गर्नुहुने केन्द्र तथा प्रदेश सरकार, गाउँपालिका परिवार, राजनीतिक दलहरु, सहकारी संस्था, गैरसरकारी संघ संस्थाहरु, समाजसेवी तथा वृद्धिजीवीहरु, कर्मचारी लगायत सम्पूर्ण सहयोगी मनहरुलाई हृदयदेखि धन्यवाद दिदै आगामी दिनहरुमा पनि यस्तै साथ र सहयोगको अपेक्षा गरिएको छ । धन्यवाद ।

खिजीदेम्वा गाउँ सभाबाट मिति २०७६ असार १० गते स्वीकृत भएको उपरोक्त अनुसारको खिजीदेम्वा गाउँपालिकाको वार्षिक नीति तथा कार्यक्रम स्थानीय सरकार सञ्चालन ऐन, २०७४ को दफा २१ बमोजिम प्रमाणित गर्दछु ।

वेद बहादुर रोका
गाउँपालिका अध्यक्ष

मिति : २०७६।०३।०५

प्रशस्तकर्ता
वेद बहादुर रोका
अध्यक्ष